



<http://www.arianafghanistan.com>



مسئولیت متن، املاء و انشاء این نوشته بدوش خود نویسنده میباشد



۲۰۱۷/۱۲/۰۴

انجنیر سلطان جان کلیوال

د مخالفت غونډه ولی په کندهار کی جوړه شوه؟؟

دا خبره به ممکن ډیر استدلال ته اړتیا ونه لری چی په افغانستان کی موجود د ملی یووالی په نوم چی کوم دولت موجود دی هغه د ملی کرنلارو په تعقیب کی په پوره توګه یو نا کامیاب او د ډیرو نیمګړتیا و سره مخامخ دولت دی. او باید چی د همداسی ناکامیو سره مخامخ وی ځکه:

– د دی دولت جوړښت د افغانستان د اساسی قانون په چوکاټ کی نه دی شوی.
– دا دولت د افغانستان خلکو نه دی جوړ کړی او د بل چا په فرمایش را منځ ته شوی.
– د دی دولت مشران ډاکټر اشرف غنی او ډاکټر عبدالله په دی ونه توانیدل چی ملی ګټی تعریف کړلی شی، ملی شورا د سراسری ټاکنو له مخی را منځ ته کړلی شی، د چارو د ښه انسجام وړاندی تللو د پاره کاری حکومت او کابینه تکمیل او را منځ ته کړای شی، د فساد په مخنیوی کی ښه پرمختګ وکړی، د مخدره موادو تولیدات او د دی موادو مافیو وی سوداګری کنترول کړلی شی، د ځوان نسل د پاره د کار میندنی پرګرامونه په کار واچولی شی، د پرمختګ د پاره خارجی پانګی هیواد ته را جذب کړلی شی او تر ټولو مهمه دا چی هیواد ته د سولی دراتللو پروسه لکه څنګه چی ورته اړتیا لیدله کیده او کیږی مخ ته یوړله شی ، او داسی نوری بی شمیره نیمګړتیاوی.

خو اساسی پوښتنه داده چی ولی دی دوه دولتی مشرانو (غنی او عبدالله) و نه شو کولی چی دا دروند پیتی په سمه توګه اقلأ د منزل لوری ته په حرکت راوی؟ ولی په دی برخه کی پاتی راغلل؟

– ایا دوی و نه غوښتل او نه یی غواړی او که چایی مخه نیولی ده؟

– ایا دوی مفاهمه نشی کولی او که نوری مفاهمی ته نه پړیدی؟

زه د یوه داسی کس په توګه چی نه د یوه سره دوستی لرم او نه ورسره کومه بدبینی، او په آزاده توګه د یوه افغان په صفت د هیواد ورځنی چاری تر نظر تیروم په دی باور یم چی نه ډاکټر غنی ددی وطن او د دی وطن د خلکو سره دښمنی لری او نه د نورو د ګټو د پاره کار کوی او نه ډاکټر عبدالله، خو ورسره په دی باور هم یم چی دوی دواړه په حقیقت کی د مخصوصو حلقو او ځانګړو سلاکارانو او مشاورینو له خوا داسی را احاطه شوی چی نه دوی یو د بل سره مخامخ خبرو او مفاهمی ته پړیدی او نه داسی مشوره ورکوی چی هغه دی د ملی ګټو د تامین او د څو تنو د شخصی ګټو د مخنیوی سبب شی.

ډاکټر غني چي د عبدالله په نسبت هوښيار او د ښه نړيوال اعتبار نه برخه من دي په څرگنده توگه په لومړي سرکي د خپلي ميرمنې رولا غني د ژور تاثير لاندې دي او له بده مرغه چي هغه افغانه نه ده او نه يې په افغاني ټولنه کي د نورو افغان ميرمنو په توگه د سختيو او کړاوونو سره شپي تيري کړي، نو که هر څومره هوښياره شي خو داچي د افغاني دودونو او کودونو سره پوره اشنايي نه لري نو په هيڅ وجه ښاغلي غني ته سمه مشوره نه شي ور کولي. په دويم قدم کي غني د کومي سياسي ډلې لرونکي نه دي خو د انتخاباتي کمپاين په وخت کي يوڅو تنه ډير چالاک، ابن الوقت او تمه خواره کسان (چاپلوسان) پري را ټول شول چي او س هغه د خدای ج بڅبلي « شپون » صاحب خبره د « غوښو د ديوالونو په څير ترينه را تاو دي » او د ده په سترگو يې د تورو وړيځو توري پردي را خوري کړيدي او داسي يې گنگس کړيدي چي نه لومړيتوب پيژني او نه په دي پوهيږي چي د دي جري مشوري د سر د ميندني د پاره يې له کومه ځايه بايد را پيل کړي؟ د دي ترڅنگ د ښاغلي ډاکټر غني سره نړيواله ټولنه هم په چل روانه ده او داسي ديپلوماسي ورسره کوي چي نه پري انتقاد کولي شي او نه ورسره د موضوعاتو په هکله د هوکړي سر خوزولي شي. د دي سره يوځای غني ته ښاغلي کرزي يو داسي دولت په ميراث پريښي و، چي د ټولي نړي په کچه تر ټولو زيات مفسد، بي قانونه، بي مسوليتنه او بي بندوباره اداره وه، او د هماغې فاسدي اداري ټول مفسدين + د امريکا په ډالرو پرسيدلي قرارداديان + د بي نظميو نه را وتلي ټول سړي خواره زورواکان + د ملي يووالي ټول نوي او زاړه دښمنان + د مافيه وي کړيو ټولي لوي او وړي ډلي او جمع يې نړيوالي تروريستي شبکي د نړيوالو طاقتونو په ملاتړ او لوژيستيک سره. دا ټول له يوې مخي لگيا دي په څرگنده توگه د غني - عبدالله د معاونينو په گډون د نيم نه زيات وزيران، د نيم نه زيات واليان او د څلورو نه درې برخي د پارلمان وکيلان د کرزي په گډون د هغه د اداري په کور کي ناست واکداران کله په يوه او کله په بل نوم د ټولو دولتي امکاناتو نه په کار اخستلو سره د همدې دولت په وړاندې چي همدوي واکداران دي دسيسې جوړوي، توطئې کوي او ورځ تر بلې د وطن په مظلومو او بيچاره خلکو باندې د ژوند ساحه لا پسي را تنگوي.

همدارنگه د غني سره په مساويانه توگه په قدرت کي بل شريک ښاغلي ډاکټر عبدالله (چي د افغانستان په عوامو کي د فيشن د يوه ماډل په توگه پيژندل شويدي) او د يوې داسي سياسي ډلې سره تعلق لري چي په سلکونو توليزو ناروغيو اخته ډله ده، د لومړي ورځي څخه د پوهيدني وړ وه چي د خپلي ډلې د هغو کسانو په منځ کي چي د دي ډلې (جمعيت د شوراي نظار څانگه) کي د څه کولو او څه ويلو توان ور سره دي، تر ټولو ناتوان او کمزوري شخص دي چي د دي کسانو د يوه عادي کس په مقابل کي هم نه څه ويلی شي او نه څه کولي شي. وروستيو تجربو دا و ښوله چي د ده د لاس لاندې حکومتي مامورينو د بلخ والي عطا نور او خارجه وزير صلاح الدين رباني تر کومه حده د ده بي عزتي وکړه چي حتی د خپلي ډلې له مشرتابه نه يې هم و ويستلو. نو نور به دا بيچاره د خپل ملت د ښيگڼي د پاره څه وکړلی شي؟

سړي چي دي ټول حالاتو ته زير شي نو دي نتيجي ته رسي چي چي دي ټولو دسيسو جوړوني تر شا د افغان ولس د تخريب د پاره دا ټول کرغيرن پلانونه تصادفي نه دي او له يوې داسي نقطې نه سر چينه اخلي چي په حقيقت کي د افغاني ټولني د ټولنيز سلامت سره ستره دښمني لري او هيڅکله دا نه غواړي چي يو باثباته او غښتلي افغانستان د ځمکي په مخ وجود ولري.

یوه ډیره د پوښتنې وړ خبره چې ممکن زما غوندې د ډیرو نورو کسانو سره هم پیدا شوی وی داده چې: تر اوسه که د غنی - عبدالله د ملی یووالی په حکومت باندې نیوکې کیدلې، که دسیسې ورته جوړیدلې، که اخطارونه ور کول کیدل او که بله هره بلا پری را نازلیدله، دا ټول حرکات د هیواد په مرکز د کابل په ښار کې تر سره کیدل. د لومړي ځل د پاره دا دستور د غنی د لومړي معاون جنرال رشید دوستم، د عبدالله د دویم معاون محمد محقق او د بلخ د ولایت د خود مختار والی عطا نور په ائتلاف سره د خپل دولت په ضد یوه غونډه د ترکیې په هیواد کې جوړه شوه، که څه هم دی دری گونو اړخونو ته دی غوندې د شرم او خجالتی نه ور اخوا بل څه نه دی په نصیب کړی، خو دا پوښتنه لا په ځای پرته ده چې ولې دا ائتلافی جرگه په ترکیه کې تر شوه؟ همدارنگه پرون د جمعی په ورځ بیا د یو شمیر هغو ډاکوانو له خوا چې یوشمیر یې د کرزی په څیر له دولتي مقام نه گوښه شوی او په چور چپاولی کې د پخوا په څیر د واک لرونکي نه دی او ورسره یو شمیر د غنی - عبدالله د ملی یووالی د ادارې په فساد کې ککړ غړی او یو څو تنه د پارلمان څیرونکي لیوان د لرغوني کندهار په ښار کې سره را ټول شوی او د دولت په ضد لگیا دی طرحی جوړوی. که څه هم دی غوندې ته تر ټولو لوی ډاکو عطا نور د راتلو موقع تر د لاسه نه کړه او داسې معلومیږي چې د ده په نه راتلو سره د دی غونډې کودتای اجندا هم تغیر وخور، خو کله چې ما د ښاغلي رحمت نبیل (چې شخصي ملگری می هم دی) او د ښاغلي احدی او د وکیل همایون خبری واوریدی، حتی په دی هم نه ارزیدی چې تر کندهاره پوری د سفر تکلیف او خطر پری قبول شی. په هر صورت اساسی سوال دادی چې دوی دا دومره بی ارزښته غونډه ولې په کندهار کې جوړه کړه؟ دا خو ټولی هماغه زړی خبری وی چې د کرزی د وخت ټول بی واکه شوی چارواکی او د نظار د شورا له قدرت نه لری شوی داړه ماران یې هره شیبه د بیان د ازادی نه په گټې اخستنی سره د خپلو خیتو څخه را باسی، نو بیا ولې د دی تکراری خبرو د پاره کندهار ته و لاړل؟ او هلته یې بیا ولې د کندهار د ولایت د دولتي ټولو امکاناتو نه په گټې پورته کونی سره دی ناستی ته دوام و رکړ ولې دا غونډه په کند هار کې جوړه شوه او د څه د پاره؟؟ زه د ټولو درنو محقیقینو، څیرونکو، د نظر له خاوندانو او ژورنالستانو نه په کلکه او په ډیر احترام سره دا غوښتنه لرم چې د دی غونډې د جوړیدو د پاره د کند هار د ښار ټاکنه په ژوره توگه و څیری او د هغی وجهه د خپل ملت او وطن والو سره شریکه کړی. په درناوی.

پای